

6

దుష్ట గ్రహం

ఒకప్పుడు రాధను నా కిస్తామన్నారు. నేనే ఒప్పుకోలేదు. నాకు రాధంటే ఇష్టమూ లేదు, అసహ్యమూ లేదు. రాధను నేను పెళ్ళాడితే నేను తరిస్తాననిగాని, రాధ తరిస్తుందనిగాని నాకు నమ్మకం చిక్కలేదు. నేనసలు ఒకరిని సుఖ పెట్టగలవాణ్ణి కాను. సుఖపడటానికి కొంత అమాయకత్వం కావాలి. మనుషులు పొందే సుఖానుభూతి అంతా అది మానవుల అనుభవంనుంచే వస్తుందని ఫ్రాయిడ్ అన్నాట్ట. అదే అయితే నాలో శిలాయుగం దాదాపు లేదనే చెప్పొచ్చు. అయితే నన్నెరిగిన వాళ్లు మాత్రం నాలో ఆధునిక నాగరికత లేదంటారు. నిజం ఏమిటో మరి!

ఏమిటో చెబుతున్నాను.... అవును, రాధను చేసుకోమని నలుగురూ నాతో అన్నప్పుడు చేసుకోనన్నాను. ఎందుకన్నానో వాళ్ళకి చెప్పలేదు. మనుషులు అన్నిటికీ ప్రశ్నలు వేస్తారు.... ఎందుకు చేసుకోవూ? రాధ అందం నచ్చలేదా? దాని స్కూలుపైనలు చదువు నీకు నచ్చలేదా? కట్నం బాగా కావాలా?....

ఒక తేభ్యంగాడు, రాధంటే నీకు ప్రేమ లేదా అని కూడా అడిగాడు.

నాకు ప్రశ్నలు వేసేవాళ్ళంటే మంట, తమకు తెలివి విషయాలు తెలిసినట్టు నటించేవాళ్ళంటే మరీమంట.

రాధను నేను పెళ్ళాడనన్నది నాకు పెళ్ళిలో నమ్మకంలేక. నేను పుట్టి పెరిగిన పాతికేళ్ళలో ఒక్క మెచ్చుకోదగిన దాంపత్యం కూడా చూడలేదు. ఒక ఆడదీ, ఒక మగడూ కలిసి యావజ్జీవం సుఖంగా

దాంపత్యం ఏడుస్తారనుకోవటం కన్న పూలిష్ సూపర్ స్టిషన్ నే నెక్కడా
చూడలేదు. ఇద్దరు మనుష్యుల చేతులు కలిపి సంకెళ్ళు వేసినట్టే,
ఫలిత మేమిటి? ఆడవాళ్ళు తమ భర్తలకన్న ఎంత హీనుడైనా
పరాయివాడే నయమనుకోవటం, వాడిలో లేని మంచి చూడటం,
ధైర్యం ఉంటే వాడికోసం తహతహ లాడటం, చాతనైతే వాడితో
రంకు సాగించటం.

పెళ్ళి గురించి నా విశ్వాసం ఒక్క ముక్కలో చెబుతాను.
ప్రపంచంలో కల్లా ఎక్కువ ద్వేషమూ, అసహ్యమూ ఉన్న దాన్ని
పెళ్లాడు. ఆ పని చెయ్యలేవు. నాకు తెలుసు. అంచేత పెళ్ళి
పెటాకులూ అనక గమ్మునుండు.

నా ఖర్మకాలి, నేను జీవితంలో కుళ్ళే చూశాను. అందులో
సుగంధాలు ఆఘ్రాణించినట్టు కనపడేవాళ్ళను చూస్తే నాకు తగని
మంట.

చాలామందికి - దాదాపు ఆందరికీని - తాము మనుషులను
మహా అర్థం చేసుకోగలమని కల్తీలేని నమ్మకం. అటువంటి వాళ్ళే
తమ తల్లులనూ, తోబుట్టువులనూ కూడా అర్థంచేసుకో లేకపోవటం
నే నెరుగుదును. ఏదన్నా తెచ్చి ఇచ్చినప్పుడు, అన్నయ్యంటే
అన్నయ్యనే చెప్పుకోవాలి. మర్నాడు ఏదో చిన్న కోరిక నిరాకరించ
గానే, 'నువ్వు ఊళ్ళోవాళ్ళ కందరికీ చేస్తావుగాని, నా కెందుకు
చేస్తావు? నీ సంగతి నాకు తెలీదూ?'

నా చెల్లెలే ఆమాట అన్నప్పుడు 'తెలీదు' అని తడువుకో
కుండా అనేశాను.

మనుషులు స్వార్థంలో బతుకుతున్నారు. బతకరాదని చెప్పి
పూలువు కాకు. వాళ్ళు స్వార్థంలోనే బతుకుతారు. నీది అరణ్య
రోదనం. అరణ్య రోదనం పుస్తకాలనిండా ఉంది. చదివి చదివి
తల పట్టిపోయింది.

ప్రేమ! న్యాయం! ధర్మం! డెమోక్రసీ! పచ్చి ఆబద్ధాలు.
నా మిత్రుడొకడు నందా రాజకీయాల గురించి గుండె బాదుకుంటూ,
రోజూ వందమందితో చెప్పుకుని, 'ఇంత పచ్చికలి ఎక్కడైనా

ఉందా?' అంటాడు. వట్టి పూల్ ! ఉందిగా? కళ్ళ ఎదట కనిపిస్తున్నదిగా!

వాడికి అన్నో తమ్ముడో ఇంకోడున్నాడు. వాడికి అమెరికా అంతర్జాతీయ రాజకీయాలు మాట్లాడినప్పుడల్లా కడుపు చెరువవుతుంది. 'అమెరికా ఇలా నిరంకుశంగా ప్రవర్తిస్తుంటే ప్రపంచం ఎందుకు సహిస్తున్నదని!' అంటాడు.

ప్రపంచం సహించకపోతే అమెరికా ఆ విధానాన్ని మార్చుతునే ఉండేదిగా?

మంత్రులున్నారు, కంట్రాక్టర్లున్నారు, దొంగ వ్యాపారస్థులున్నారు, దొర వ్యాపారస్థులున్నారు, భూస్వాములున్నారు, కటిక దరిద్రులున్నారు. ధనికులు కాలిఫోర్నియా సెగరెట్టు ఖర్చు తిండి కోసం వెచ్చించ లేనంత కటిక పేదవాళ్ళున్నారు. హైకాసు హోటలువాడు ఒక మనిషి తినే టిఫినుమీద తీసే లాభమంత రోజు కూలి సంపాదించలేని శ్రామికులున్నారు. ఇది చూసి లబోమని ఏడిచేవాళ్ళున్నారు. వాళ్ళను ఏడవనీండి. నే నేడవను.

ఇదంతా ఇలా ఉండగూడదు అని ఎవడన్నా అన్నప్పుడు మాత్రం నాకు తన్నబుద్ధి అవుతుంది. ఈ పరిస్థితులకు నేను కారణం కాను. వాడు ఆర్చేవాడూ, తీర్చేవాడూ కాడు. ఇక నెందుకూ?

ఓ సారి మా పక్కింటాయన, నన్ను ఊటింగు చూపిస్తానని తీసుకెళ్ళాడు. చూపించాడు. వాళ్ళేదో షాటు తీస్తున్నారు. ఆయన నాతో రహస్యంగా. 'ఆ నటి అలా చెయ్యకుండా ఇలా చేస్తే చాలా బాగుంటుంది కాదా?' అన్నాడు.

'చెయ్యదు' అన్నాను.

'డై రెక్టరు చెబితే చేస్తుంది' అన్నాడు.

'చెప్పడు' అన్నాను.

అప్పటికి సత్యం బోధపడి సంగతి అంతటితో పోనిచ్చాడు.

ఏమిటో చెబుతున్నాను..... అవును, నేను రాధను పెళ్ళాడనన్నాను. రాధే ఏమిటి? హాలీవుడ్ సినిమా తారను పెళ్ళాడమన్నా ఆమాటే అని ఉండేవాణ్ణి.

'వాడెందుకు పెళ్లాడతాడురా? ఏ పదివేల కట్నానికో ఎరవేసి కూర్చున్నాడు' అన్నాడు మా మేనమామ.

నన్ను గురించి ఎవరికీ ఎక్కువ తెలీదు. నాకూడా ఎవరిని గురించి ఎక్కువగా తెలీదు. అసలు ఎవరికీ, ఎవరిని గురించి ఏమీ తెలీదనే చెప్పొచ్చు. కథలూ, నాటకాలూ రాసే వాళ్ళకి వాళ్ళ పాత్ర అను గురించి తప్ప. నన్నడిగితే అదీ అనుమానాస్పదమే.

కాని నన్ను గురించి మా మేనమామకు తెలిసినంత తక్కువగా ఎవరికీ ఎవరిని గురించి తెలీదు. అంటే నా ఉద్దేశం మా మేనమామకు నన్ను గురించి ఏమీ తెలీదని. నేను పదివేల కట్నానికి ఎరవేసి కూర్చున్నా నన్నది ఆయన తన జ్ఞానాన్ని బయట పెట్టుకున్నందుకు అన్నమాట కాదు - అలా అంటే అందరూ తన తెలివికి సంతోషిస్తారని; మానవ మనస్తత్వంగురించి తన కెంత బాగా తెలుసు అని మెచ్చుకుంటారు గదా అని.

నిజానికి నాకు డబ్బంటే పరమదోకు. డబ్బు కోసం మనుషులు కుక్కలూ, పందులూ - ఇంకా హీనం కూడా కావటం నేను చూశాను. తాము హీనం అయిపోనట్టు నటించటంచూసి మరింత వాంతి చేసుకున్నాను. వెనక భట్రాజులది ఒక వృత్తిగా ఉండేది. అది ఈనాడు అందరికీ హాబీ అయింది. బాగా డబ్బున్నవాడు పరమ చెత్త వాగుతూంటే, బిస్మిల్లా సన్నాయి ఆలకించే మొహాలు పెట్టిన వాళ్ళని కళ్ళారా చూశాను.

నాకు ప్రపంచమంటే రోత ఉన్నందుకు ఎవరూ ఆశ్చర్య పడవద్దు. అందరివారూ నేనే, ప్రపంచాన్ని కావలించుకునే వాళ్ళను చూసి మనస్ఫూర్తిగా రోస్తున్నాను.

చిన్నప్పుడు మా పెదనాన్న నాకు భగవద్గీతలో శ్లోకాలు చదివి చెప్పేవాడు. ఎంతమందిలోనో ఒక్కడు ఏదో చేస్తాట్ట. అలా చేసేవా శ్లోంతమందిలోనో ఒక్కడు ఇంకేదో చేస్తాట్ట. ఇలా తగ్గించుకుంటూపోగా పోగా, ఏనాడో, ఒక్కడంటే ఒక్కడు; జన్మరాహిత్యం పొందుతాట్ట. నన్నడిగితే ప్రతి బుద్ధిగల మనిషీ జన్మరాహిత్యం కోరాలి. నా కిటువంటి ప్రపంచంలో జన్మవద్దు.

నేను ప్రేమవివాహం తప్ప చేసుకోవని ఒక యంబ్రహ్మ గెస్ చేశాడు. ఒకప్పుడు నాకు ప్రేమ అంటే వెంట్రుకవాసి నమ్మకం ఉండేది. ప్రేమ పినిమాలూ, ప్రేమకథలూ చూశాక అందులో పదిహేను వీసాలు ఎగిరి పోయింది. ప్రేమ వివాహాలు చేసుకున్న రెండు జంటల్ని పెళ్ళయిన కొంత కాలానికి చూశాక పూర్తిగా పోయింది.

కామం, సత్యం, ప్రేమ మిథ్య. అదే నా సూత్రం. ఎవతెనో ప్రేమించ గలుగుతాననీ, దాన్ని పెళ్ళాడతాననీ నేను కలలో కూడా అనుకోవటంలేదు. ఒకవేళ నా ప్రయత్నం లేకుండా ప్రేమ అనేది నామీద వచ్చిపడితే నేను పతనమైనట్టే. అనేకమంది పతనమయారు. నేను మాత్రం ఎందుకు కాకూడదూ? నా కేమన్నా కొమ్ములు మొలిచాయా?

రాధ నన్ను కామించి వచ్చి ఉంటే వద్దని ఉండను. కాని రాధను పెళ్ళి చేసుకోమంటే—

అతి హేయమైన, మహా నీచమైన ఈ ప్రపంచంలో దివ్య త్వంతో కూడినది ఒకటే ఉంది - సంగీతం. అది కల్ల బొల్లి న్యాయాలకూ, ధర్మాలకూ, నీతులకూ, ప్రేమలకూ, బోధలకూ అతీతమైనది. సంగీతం వింటావు, లోలోపల నీరై పోతావు. కాకుండా నిన్ను ఆపగల శక్తి ప్రపంచంలో ఏదీలేదు. దానికి సాంఘిక మర్యాదలు తెలీవు. నీ అనుమతి లేకుండానే నిన్ను నీరు చేసేస్తుంది.

అందుకే పినిమాలలో ప్రేమికులు తమ మైథునవాంఛ పవిత్రంగా ఉన్నట్టు సెన్నారుకూ, ప్రేక్షకులకూ భ్రమ కలిగించ టానికి యుగళ గీతాలు పాడతారు.

కాని సంగీతానికి చలించనివాళ్ళు ఉంటారుట. వాళ్ళు స్థితప్రజ్ఞులు. జీవన్ముక్తులు. వాళ్ళది జన్మేకాదు. అంచేత వాళ్ళ విషయంలో జన్మ రాహిత్య ప్రశంస లేదు.

రాధ కొంచెం బాగానే పాడుతుంది. అందుకని రాధను పెళ్ళాడటం బుద్ధితక్కువ. పెళ్ళాడమనకుండానే లతా పాడుతుంది.

ఆశా పాడుతుంది, సుశీలా పాడుతుంది. ఇంకా, పాడటానికీ పాట వినిపించటానికీ పుట్టిన ఖాన్ సాహేబులూ, రవిశంకర్లూ, కన్నాలాల్లూ ఎందరో ఉన్నారు. రేడియో యుగంలో పాటకోసం ఎవరూ రాధలను పెళ్లాడ నవనరంలేదు.

మొనుషులకు ఉద్యమా లిష్టం. అందుకే ఇన్ని అర్థంలేని నమాజాలు, సాహిత్యం, సినిమా పిచ్చి, అరటి పళ్ళంతు అసహ్యం, లెవెల్ క్రాసింగుల దగ్గిరా, స్టూడియోల గేట్ల కెదురుగానూ విలబడి వచ్చేపొయ్యే సినిమా కారులను చూడటం, తిరుపతి వెళ్ళి గుండు చేయించుకోవటం - ఇటువంటివి ఎన్నో ఉద్యమాలు.

ఎలాగై నా రాధను నా కంటగట్టా లన్నది చిన్న ఉద్యమంగా పరిణమించింది. అందులో నా దగ్గిర బంధువులూ, దూరపు బంధువులూ, బంధువులు కాని వాళ్ళూ, కొద్దిగా నేనంటే అసహ్యం ఉన్న వాళ్ళూ కూడా, ఆనాడు గాంధీగారి పిలుపు విని జాతీయోద్యమంలోకి దిగబడ్డట్లుగా దిగబడ్డారు. వీరాభిమన్యుడిలాగా ఒరటరిగా ఆ ఉద్యమాన్ని నీరు గార్చేశాను.

దింపుడు కళ్ళానకింద మా అమ్మను ఉద్యమంలోకి దింపారు.

‘ఆ రాధనుట, పెళ్ళిట, చేసుకో రాదుట్రా?’ అన్నది అమ్మ. ఆ టకారాలు లేకపోతే నేను బొత్తిగా మోరాయిస్తానని ఆవిడ గెస్. నన్ను గురించి అందరూ గెస్ చేసేవాళ్ళే.’

‘చేసుకోనులేమ్మా’ అన్నాను.

‘ఏం?’ అన్నదావిడ, కనపడి కనపడని ఆశ్చర్యం ప్రకటిస్తూ.

‘నా కసలు పెళ్ళేమిటి? వద్దు.’

‘అయితే నేను మనవలనీ, మనవరాళ్ళనీ చూసే గీత లేదా ఏం?’

‘చిట్టితల్లి పిల్లలను చూస్తూనే ఉంటివిగా? విసుగెత్తలా?’

అమ్మ కొంచెంగా వొణికి 'అబ్బ! వాళ్ళ మాట చెప్పమాక. రాలు గాయలు,' అన్నది.

'చిన్నప్పుడు నేనూ అంతే అయి ఉంటాను. నన్ను పెంచి పెద్ద చేసినందుకు నీకు మహావీరచక్ర ఇవ్వొచ్చు.'

'వెధవా, నువ్విప్పటికీ రాలు గాయవే,' అన్నది అమ్మ.

'నువ్వు నన్ను కనకుండా ఉంటే ఇన్ని చిక్కులుండేవి కావు. జీవితం చక్రవర్తి అనుకో!' అన్నాను.

'సరే, నీయిష్టం. చెప్పవలసింది చెప్పా. నామాటెప్పుడు విన్నావు గనకా?' అని అమ్మ యుద్ధరంగంనుంచి చాలాత్వరగా విరమిస్తూ గెలిచినంత పోజూ పెట్టింది.

అంతటితో ఆ ఉద్యమం గాంధీమహాత్ముడి సత్యాహింసల్లాగా పోడిలోకి రాకుండా పోయింది.

అందరికన్నా ఆలస్యంగా నడుంబిగించినా ఆ ఉద్యమానికి నాయకులుగా పనిచేసిన మిగతా వాళ్ళకన్న అమ్మే మంచిది. అమ్మకు కొంతయినా రాధమీద ఇష్టంఉంది. అది తనకు కోడలై తే బాగుండు నని ఉంది. మిగిలిన వాళ్ళ కది కూడా లేదు. అందులో కొందరు కేవలమూ నన్ను ఓడించటమే పనిగా పెట్టుకుని, రోడ్డుమీద ఖడాయించిన కారును దారేపొయ్యేవాళ్లు అగి తోసే మనస్తత్వంతో, 'వాడు దీన్ని ఎందుకు చేసుకోడో చూస్తాం' అనుకుని మరీ రంగంలోకి దిగారు.

నా చేతిలో చిత్తుగా ఓడిపోతూ ఒక్కొక్కరు ఒక్కొక్క విధంగా పగతీర్చుకున్నారు... దానికి నీకన్నమంచి మొగుడే రాసిపెట్టి ఉన్నాడేమో!.... నువు చేసుకో నన్నంత మాత్రాన దాని పెళ్ళేమీ ఆగదులే. నీ సంగతి తెలిస్తే వాళ్లు దాన్ని నీకిస్తామనే అనరు-నేనే అనను!....

చచ్చుమాటలు. దానికి నాకన్న మంచి మొగుడు వస్తే నాకన్న సంతోషించేవాళ్ళుండరు. నేను దానికి మంచి మొగుణ్ణువుతానని నవ్వులకు కూడా నే నెవరితోనూ అనలేదు. దాన్ని చేసుకోమని అనమన్న

ముసలాయన నన్ను వారం రోజులు చంపుకుతిన్నాడు— దాన్ని
చేసుకోమని! పెద్ద జిడ్డు!

అయితే వాళ్ళందరి శాపనార్థాలూ ఫలించి రాధకు త్వరలోనే
మంచి సంబంధం కుదిరింది.

‘నువ్వు చేసుకోకపోతే ఆగుతుందేమిటి? ఫస్ట్ సంబంధం
వచ్చింది రాధకి!’ అన్నాడొక త్యాస్ట్రీడు.

వాడి మనస్తత్వం ఆలోచించుకుంటే నాకు ఒళ్ళంతా తేళ్ళూ,
మండ్రగబ్బలూ పాకినట్టయింది. నేను చేసుకోనంటే రాధకి ఇక
సంబంధమే రాదనే నమ్మకంతో నేను చేసుకోనన్నానని వాడి నమ్మక
మన్నమాట! అంతకంటే హీనమైన ఆలోచన ఎలాఉంటుందో
నా కీనాటికీ అర్థం కాలేదు. నేను అధముణ్ణి కావచ్చుగాని ఆ నీచు
డనుకున్నంత అధముణ్ణి కావటం సాధ్యంకాదు. వాణ్ణి తప్పుపట్టి
లాభంలేదు. అటువంటి మాటలు అనేకమంది అర్థం తెలియకుండానే
మాట వరసగా అనేస్తారు. మనిషికి బుర్ర చాలా తక్కువ. మనం
మన మనుకున్నంత తెలివిగల వాళ్ళం కాం. మనని మెచ్చుకునే
వాళ్ళనుకున్నంత తెలివిగల వాళ్ళం అసలే కాం.

రాధకి సంబంధం కుదరటానికీ, పెళ్ళి ముహూర్తానికీ నందున
ఒక చిన్న సంఘటన జరిగింది. దాంతో పైన చెప్పిన త్యాస్ట్రీడిమీద
నాకు పట్టరాని ఆగ్రహం వచ్చింది.

రాధకు సంబంధం కుదిరిన ఓ వారం రోజుల కనుకుంటాను,
నేను గుడివాడ వెళ్ళాను. తీరా ఆ వూళ్ళో అడుగు పెట్టాక నాకు
జ్ఞాపకం వచ్చింది—రాధను ఆ వూరే ఇస్తున్నారు. జ్ఞాపకం వచ్చినా
చేసేదేమీలేదు. అంత వూళ్ళో వాళ్ళ ఇల్లెక్కడో, వాళ్ళెవరో నాకు
తెలీదు. నే నొక స్నేహితు డింటికెళ్ళాను.

ఆ స్నేహితు డొక ఇంట్లో ఒక భగంలో అద్దెకుంటున్నాడు.
వాడు నాకు ఇంటి వాళ్ళను గురించి సరదాగా చాలా సంగతులు
చెప్పాడు. వాడు చెప్పిన దాన్నిబట్టి ఇంటివాళ్లు వింత మనుషులుగా
కనబడ్డారు. ఇంటాయనకు నలుగురు కొడుకులూ, ఒక కూతురూనూ,
ఇద్దరు కొడుకులకు పెళ్ళి అయింది. పెద్ద వాడి భార్య గణాచారి.

వచ్చుల కనటం కాదు. నిజంగానే అవిడకు రోజు విడిచి రోజు—
 బుధవారాలు తప్ప— పూనుతుందిట. చచ్చిపోయిన వాళ్ళు, దేవతలూ,
 వెంకటేశ్వరస్వామీ, చచ్చిపోయిన ఆమె తల్లి వచ్చి అవిడమీద
 ఆవహించి, చూడ వచ్చినవాళ్ళ మనసులో ఉండే మాటలు చెప్పి,
 నలహాలూ అవీ ఇస్తూ ఉంటారుట. ఒక్కొక్కప్పుడు అవిడ
 చెప్పేవి నిజం కూడా అవుతాయిట. అవిడచెప్పే మాటలు నిజమవుతా
 యని నమ్మేవాళ్ళు ఆ చుట్టపక్కల వందల సంఖ్యలో ఉన్నారుట.

అసలే అయోమయమైన జీవితంలో నా ప్రాణాని కిది సరి
 కొత్త అయోమయం. అందుచేత నేను, నా స్నేహితుడు
 వద్దంటున్నా వినకుండా, ఇంటాయన పరిచయం చేసుకున్నాను.
 ఆయన ఇంత పెద్ద కుంకంబొట్టు పెట్టుకుని ముందు వసారాలో
 శెక్కబల్ల మీద కూర్చోని నాకు దర్శన మిచ్చాడు. ఆ రోజు
 బుధవారం. అందుచేత దయ్యాలూ, దేవతలూ వగైరాలకు ఆట
 విడుపు.

ఆయన నా దగ్గర తమ యింటిగుట్టు లేవీ దాచలేదు.

‘నా పెద్దకోడలు క్రీతం జన్మలో ఒక మునీశ్వరుడి భార్య.
 కించిత్తు పాపం తీర్చుకునేందుకు ఈ జన్మలో ఇలా పుట్టింది. ఈ
 అవతారం చాలించాక తిన్నగా పార్వతీదేవి వద్దకు వెళ్ళిపోతుంది.
 అసలు దాని వేరే దుర్గ. దాని పుణ్యమా అంటూ ఐహిక బంధాల
 నుంచీ, భయాలనుంచీ విముక్తి పొందాం. మా అల్లుడు మూడు
 నెలలకు పోతాడనగా మాకోడలు ఘడియతో సహా చెప్పేసింది.
 మొగుడు పోయినప్పుడు నా కూతురు కంటతడి పెట్టలేదు. ఎందుకూ?
 ఆతను అస్తమానం దానిదగ్గరే ఉంటున్నాడు. మా రెండోకోడలు
 వచ్చేవైశాఖంలో మంచానపడి శ్రావణంలో పోతుంది. అయితేనేం,
 మా కే విచారమూ లేదు. అలా రాసిపెట్టి ఉంది. దుర్గ ముందుగానే
 చెప్పేసింది. మన బాధలు సగం భయంవల్లనేనూ. అన్నీ తెలిసిన
 మీదట మరి భయం దేనికీ? తాడేనూ అని తెలిసిపోతూంటే పామని
 ఎవరు భయపడతారూ? మా దుర్గ మా పాలిటి అఖండ జ్యోతి. మేం
 దారి వెతుక్కో నవసరం లేదు. ఈ మధ్యని అది మా మూడోవాడికి

దక్షిణంనుంచి సంబంధం రాబోతున్నదని చెప్పేసింది. అలాగే వచ్చింది. ఇంకెందుకూ ఆలోచనా? సరే ననేశాను. వచ్చే నెలలో ముహూర్తం కూడా అనుకున్నాం' అన్నాడు ఇంటి పెద్ద.

ఈ రకంగా జీవిస్తున్నవాళ్ళు ఈ పుణ్యభూమిలో చాలామంది ఉండొచ్చు. కాని నేను ఇటువంటివాళ్ళను చూడటం ఇదే మొదలు. మొదట ఆయన మాటలు వింటున్నప్పుడు నా కా జీవితంలో ఏదో ఆకర్షణ కనబడింది. కాని తరవాత ఆలోచిస్తే ఎందుకో అసహ్యం వేసింది. ఆ జీవితంలో వ్యక్తిత్వంలేదు. చచ్చినవాళ్ళకూ, బతికిన వాళ్ళకూ తేడా లేదు. వాళ్లు తాళ్లనుచూసి పాము లనుకోరేమోగాని పాములను చూసికూడా తాళ్లకింద కట్టేసేటట్టు కనబడ్డారు. అదేం జీవితం?

'చాలా బాగుందండి! అయితే వచ్చేనెల్లో మీయింట బాజాలు మోగుతా యన్నమాట!' అన్నాను.

బాజాలు మోగట మనేమాట ఆయనకు నచ్చినట్టు లేదు. ఆయన అదోరకంగా మొహంపెట్టి, 'అదంతా విధిలిఖితం ప్రకారం జరిగిపోతుంది. మన కర్మత్వం ఏమీలేదు. వచ్చేనెల పెళ్ళి జరిగి పోతుంది. మనమింకా ఒక నెల వెనక ఉన్నాం. అంతే! మా దుర్గకు ఒక్కతైకే భవిష్యత్తులోకి వెళ్లగల శక్తి ఉన్నది. మావాడి పేరు కృష్ణమూర్తి. వాడి పేరుకు అతికే పేరుగల భార్య వస్తుందని కూడా అది చెప్పేసింది.' అన్నా డాయన.

నా బుర్రలో చిన్న దీపం మిణుకు మన్నది.

'పిల్ల దేవూరు?' అన్నాను.

మిణుకు మనే దీపం కాస్తా మతాబాలాగా వెలిగింది. రాధకు కుదిరిన సంబంధం ఆ కృష్ణమూర్తి.

త్రప్పించుకు తిరుగువాడు ధన్యుడన్నా డొక సుమతి. నేను ధన్యుణ్ణి. నేను లోకంలో కుళ్లు అన్వేషించేది కేవలమూ తప్పించుకు తిరిగే నదుద్దేశంతోనే. నా అంచనాప్రకారం నేను ఒక

రకమైన స్థితప్రజ్ఞుణి. చావతాగాని మరమ్మతులకు పోను. పెద్ద
 వాళ్లు చిన్నవాళ్లను చావగొడుతుంటే చలించకుండా ఉండగలను.
 దేశంనిండా రాజకీయద్రోహాలూ, సంఘంనిండా అమానుష చర్యలూ
 జరుగుతూంటే వాటిని పట్టించుకోలేదు. ఇంతబలం ఉన్నాకూడా
 నాలో ఒక చిన్న మనోదౌర్బల్యం ఉన్నది. నేను ద్వేషించేదాన్ని
 మార్చగలనని తోచినప్పుడు మటుకు చూస్తూ ఊరుకోలేను. ఎవడన్నా
 తన భార్యను చావగొడుతుంటే అడ్డంవెళ్ళి వాణ్ణి తన్నారో, ఆ
 తరవాత ఆ ఆడదాన్ని వాడితో కాపరంచేసి మరింత హింసలపాలు
 కానివ్వను, నేనే తెచ్చి సాకుతాను. నా వివాహసమస్య ఏనాడో ఈ
 విధంగా పరిష్కార మవుతుందన్న భయం నాలో లేకపోలేదు. అదే
 నాకున్న ఒక్క దౌర్బల్యమూనూ.

రాధను పెళ్లాడ నిరాకరించిన నేను దానికి ద్రోహం చేశానని
 అంతరాంతరాలలోకూడా అనుకోలేదు గాని, ఆ బతికున్న దయ్యాల
 కొంపలోకి దాన్ని పోనివ్వటం ద్రోహమేమో ననిపించింది.

దీన్ని ఫస్ట్ లాస్ సంబంధం అన్న ఆత్వాప్తుడిమీదచచ్చేకోవం
 వచ్చింది.

ఈ పెళ్ళి తప్పించాలి. అతి సులువుగా, రెండో కంటివాడికి
 తెలీకుండా తప్పించొచ్చు. గౌరమ్మమావగారికి ఆకాశరామన్న ఉత్తరం
 ఒకటి రాసి విజయవాడ స్టేషనులో పోస్టు చేశాను. టంకం పొడి
 లాగా ఒక్కటే ముక్కు : 'మీరు మీ అబ్బాయికి చేసుకుండా నును
 కుంటున్న ఫలాని అమ్మాయి ప్రవర్తన చాలా చెడ్డది.'

టంకం అతికింది. మీ సంబంధం మా కక్కర్లేదని గుడివాడ
 నుంచి రాధ తండ్రికి ఉత్తరం వచ్చింది.

దయ్యాలతో సహా జీవనం చేస్తున్నారేగాని వాళ్ళూ మామూలు
 మనుషులే : దుశ్శీలను కోడలుగా చేసుకోవడానికి హడలిపోయారు.
 దుర్గమ్మ చెప్పిన జోష్యం తప్పయినందుకు మథనపడ్డారా? ఏమో?
 వాళ్ళేమైతే నాకేం? రాధను ఘోరమైన జీవితంనుంచి తప్పించి,
 నాకు చాతనైన సహాయం చేశాను. ఈ ఆలోచనతో నా వీపు నేనే
 చాలాసార్లు తట్టుకుని లోలోపల పొంగిపోయాను.

ఒక్క విషయంలోనే నేను పప్పులో కాలువేశాను.

‘వీడే సంబంధం పడగొట్టి ఉంటాడు’ అని ఒక దుష్టుడు సరిగా గెస్ చేశాడు.

‘వీ డీ మధ్య గుడివాడ కూడా వెళ్లొచ్చాడు. ఇందుకే అయి ఉంటుంది’ అన్నాడు మరో శత్రుడు.

నా చుట్టూ ఉచ్చు బిగుస్తున్నది. నేను వెళ్ళింది ఏకంగా పెళ్ళివారి ఇంటికేనని బయటపడటం మాత్రమే తరవాయి.

‘ఏంరా. వాళ్ళ రాధని నువ్వు చేసుకోకపోగా దానికి వచ్చిన సంబంధాలు కూడా చెడగొట్టుతున్నావుటగా?’ అన్నది అమ్మ. ఊకార ప్రయోగంతో తనమీద కర్తృత్వం లేకుండా చేసుకుని.

‘నీ కేమన్నా పిచ్చాయేమ్మా? నేను చేసుకుండా మనుకున్న దాన్ని నాక్కాకుండా ఇంకోరికిస్తే సంబంధం చెడగొట్టానన్నా ఆర్థం ఉంటుందిగాని—’

‘మరి వాళ్ళంతా అట్లా చెప్పుకుంటారేం?’ అని, మనుషుల బుద్ధితక్కువమీద అమ్మ విసుక్కుంది.

ఇంతలో ‘కోడూరుపీడ క్రాపమీదుగా పోయిం’ దన్నట్టుగా జనం నన్నుగురించి చెప్పుకోవటం మానేశారు. రాధ మేనత్త — పెళ్ళి ప్రయత్నాలకి తోడొచ్చింది. పాపం వీధిలోపోయే సోదిమనిషిని పిలిచి సోది చెప్పించింది. ఏదో దుష్టగ్రహం అడ్డు తగిలి కావలసిన పెళ్ళి చెడగొట్టినట్టు చెప్పింది.

ఆ దుష్టగ్రహాన్ని నేనే నన్నసంగతి నాకు తప్ప ఇంకెవరికీ తెలీదు. సోదిచెప్పిందానికి మొదలే తెలీదు. నాకు పరమానంద మయింది.

ఒకరోజు రాధ మాయింటి కొచ్చినప్పుడు అమ్మ పరామర్శిం పుగా, ‘ఇట్లా అయిందేవిచే? అవతలవాళ్లు సంబంధం ఎందుకు మానుకున్నారుట?’ అని అడిగింది.

‘ఏదో దుష్టగ్రహం వాళ్ల దగ్గిరికి వెళ్ళి ఈ సంబంధం చేసుకో వద్దని చెప్పిందిట’ అన్నది రాధ. నాకేసి భావగర్భితమైన చూపొకటి విసిరి.

'అంతదాకా అవసరం లేదు. ఆ ఇంటి పెద్దకోడలుకు పూనకం వచ్చి ఏంచెయ్యమంటే అది చేస్తారు. ఆ సంగతి నీకు తెలుసా? నీకు అవుతుందన్న అడబడుచు పునిస్త్రీగా ఉండగానే దాని మొగుడు పోతాడని వాళ్ళకు తెలుసుట. వచ్చే శ్రావణమాసంలో వాళ్ళ రెండో కోడలు చస్తుందిట. వాళ్ళా విషయమై నిశ్చింతగా ఉన్నారు. వాళ్ళు మనుషులు చెప్పేది వినరు. దయ్యాలూ, దేవుళ్ళూ చెప్పేదే వింటారు.' అన్నాను.

రాధ కళ్ళు పెద్దవిచేసి నాకేసి కాసేపు తేరిపారజూసింది.

'ఇంకా సంబంధం లేవై నా చూస్తున్నారుచే?' అన్నది అమ్మ.

'ఈసారి సంబంధం కుదిరితే మా అమ్మా, నాన్నా బ్రహ్మ రుద్రులక్కూడా చెప్పరుట,' అన్నది రాధ.

కాని, పాపం, రాధ దైర్యం ఎందుకూ పనికి రాలేదు. రాధ చెడ్డదని ఆ గుడివాడ వాళ్ళు చాలా దుష్ప్రచారం చేశారు. వాళ్ళను తప్పుకట్టి ఏం లాభం? ఫలాని సంబంధం ఎందుకు వదులుకున్నారని పదిమందీ అడిగితే ఏదో ఒకటిచెప్పి ఆత్మసమర్థన చేసుకోవాలి గదా! సమర్థన చేతగాని వాళ్ళకు ఆత్మ లుండీ, ఉండకా ఒకచే. అయితే వాళ్ళు ఆకాశరామన్న పేరెత్తకుండా చచ్చిపోయిన తమఅల్లుడో, వెంకటేశ్వరస్వామో చెప్పాడన్నారు. దాంతో జనానికి రాధ దుశ్శీలం పైన మరింత బాగా గురి కుదిరి ఉంటుంది.

ఏమైనా రాధకు సంబంధాలు అట్టే రాలేదు. వచ్చిన ఒక రిద్దరూ ఆ గుడివాడ సంబంధం వెనక్కు పోవటానికి కారణమేమిటి అని గుచ్చి అడిగారు. మొత్తానికి వచ్చిన సంబంధాలు నిలవలేదు.

'కోతి వుండు బ్రహ్మరాక్షసి'గా పరిణమించింది. రాధను వాళ్ళ అమ్మా, నాన్నా దగ్గిర్నుంచీ కాకులల్లే పొడవసాగారు. తల్లి వచ్చ గన్నేరు పప్పులు తినటానికి ప్రయత్నించినట్టు తెలిసింది.

మూడ లోకం, కూతురికి పెళ్ళి కాకపోతే తల్లిదండ్రులు ఆత్మహత్యలు చేసుకుని మానం నిలబెట్టు కుంటారుట! పైసా నిలవ చెయ్యని మానం. ఇటువంటి మనుషులు కథల్లోనూ, సినిమా

ల్లోనూ ఘరానామనుషులు కావచ్చు. నా దృష్టిలో గాడిదలు—అడ
గాడిదలు.

నా దౌర్బల్యానికి నేను శిక్షపొందక తప్పదని తోచింది. నేను
ఎంత హీనుణ్ణయినా పిరికివాణ్ణి మటుకు కాను. రాధా వాళ్ళింటికి
వెళ్ళి, రాధ నాన్నను, 'ఏం మావయ్యా!' అని పలకరించాను.

'ఇదెప్పటినుంచీ?' అన్నట్టు చూశాడు.

'అ త్తయ్య కేదో సు స్తీ చేసిందిట?' అన్నాను.

'ఎందుకు చెయ్యదూ?' అన్నాడాయన.

'అయితే రాధను నా కిచ్చి పెళ్ళి చెయ్యండి' అన్నాను.

'చెప్పవూ!' అన్నా డాయన.

రాధను పెళ్ళి చేసుకున్నాను. నన్నెవరూ ప్రోద్బలం చెయ్య
లేదు. నా విశ్వాసాలలో నాకు విశ్వాసం ఉండి అలా చేశాను.
(తమరలా చెయ్యి అడ్డం పెట్టుకుని నవ్వుకో నవసరం లేదు. తమ
విశ్వాసాలలో విశ్వాసం ఉన్నవాళ్ళు తమ రనుకున్న దానికంటె
వాలా అరుదు!)

నేను పతనమయింది రాధను పెళ్ళి చేసుకోవటంలో కానే
కాదు.

నిన్ను కాఫీ కలుపుతూ రాధ లతా మంగేష్కరు పాడిన
పాటేదో పాడుకొంటూంటే. 'రాధా, నువు పాడితే లతకన్న బాగుం
దేమిటి?' అన్నాను.

మరుక్షణం నా శరీరం జలదరించింది. ఈ పతనం ఎక్కడ
ఆగుతుందో నాకే తెలీదు.